

Qorti ta' l-Appell

(Kompetenza Inferjuri)

Imhallef Anthony Ellul

Rikors numru:- 18/04 AE

**Giovanna Camilleri u b'digriet moghti fis-16 ta' Novembru 2009
għe ordnat it-trasfużjoni tal-ġudizzju f'isem Alexander Camilleri
u Marianna Camilleri minhabba l-mewt tar-rikorrenti**

vs

John Cauchi

L-Erbgha, 16 ta' Marzu 2016.

B'rikors prezentat fit-28 ta' Marzu 2011, Giovanna Camilleri talbet lill-Bord li Jirregola l-Kera jordna t-terminazzjoni tal-kera tal-fond 92 Tarxien Road, Tarxien billi l-fond mikri bhala hanut lil John Cauchi b'kuntratt ta' lokazzjoni għall-hanut kien sar quddiem in-Nutar Publiku J.H. Saydon, nhar is-27 ta' Awwissu 1991 u l-intimat:

- (i) moruż fil-ħlas tal-kera;
- (ii) mhux qed jagħmel użu mill-fond kif kontemplat fil-kuntratt *de quo*, u dan minhabba li għal snin shah, izda zgur għal dawn l-ahhar hames snin, huwa zamm il-hanut de quo bl-isem 'Top Child' magħluq u milli jidher dan qed jintuza bhala store għall-hwejjeg li l- intimat jbiegh minn hanut iehor jew hwienet ohra;

Sentenza tal-Bord Li Jirregola l-Kera.

Il-Bord ċaħad it-talba. Ma sabx li kien hemm morożita' jew bdil fil-destinazzjoni billi: *"jingham fl-iskrittura ta' lokazzjoni... illi l-inkwilin qed jakkwista b'titolu ta' kera l-hanut in kwistjoni sabiex l-istess inkwilin jezercita fih kull tip ta' generu ta' negozju ad eccezzjoni ta' hanut tax-xorb, 'mechanic', mastrudaxxa, 'spray painter' u 'panel beater'. Skont l-artikolu 2 tal-istess Kapitolu 69 ibid jingham li 'hanut fost affarijiet ohra jfisser fond mikri bhala 'mahzen'. Dan jfisser illi l-intimat kien intitolat u seta, skont l-istess skrittura abbinata mal-ligi kif citata illi juza l-istess post bhala mahzen ossija 'store'".*

Appell minn sidien il-kera.

Marianna Camilleri u Alexander Camilleri, li sadanittant assumew l-atti minflok Giovanna Camilleri, appellaw.

Il-Qorti tal-Appell qalet li l-ftehim bejn il-partijiet permezz tal-klawżola (ċ) tiegħu fejn jingħad li *"l-inkwilin jista' jeżercita fih kull tip ta' negozju ad eċċezzjoni ta' ħanut tax-xorb, mechanic, spraypainter u panel beater"*, kien fis-sens li l-fond mikri jintuża bħala ħanut fis-sens komuni tal-kelma u mhux kif definit fl-artiklu 2 tal-Kap 69 u ċjoe` li bil-kelma "ħanut" tifhem ukoll "maħżen". L-intenzjoni tal-partijiet hija liġi bejniethom; id-definizzjoni mogħtija mil-liġi ma kinitx tapplika. Il-Qorti tal-Appell kompliet billi ċċitat ġurisprudenza li kienet tikkunsidra l-konverżjoni minn ħanut fis-sens ta' post minn fejn isir il-bejgħ ta' merċe għal maħżen bħala kambjament tad-destinazzjoni. Għalhekk permezz ta' sentenza mogħtija fid-29 ta' Marzu 2012, ħassret is-sentenza tal-Bord u laqgħet it-talba tar-rikorrenti.

Rikors għar-ritrattazzjoni tal-kawża wara s-sentenza tad-9 ta' Mejju 2012.

L-inkwilin John Cauchi qed jitlob lil din il-Qorti tħassar is-sentenza msemmija u tordna r-ritrattazzjoni tal-kawża abbażi tal-Artikoli 811(e) u (l) tal-Kap 12.

Konsiderazzjonijiet.

1. L-Artiklu 811(e) jipprovdi li tista' ssir ritrattazzjoni:

"jekk is-sentenza tkun applikat il-liġi ħazin;

għall-finijiet ta' dan il-paragrafu, jitqies li kien hemm applikazzjoni ħazina tal-liġi, fil-każ biss li d-deċiżjoni, meta l-fatt kien tassew kif stabbilit fis-sentenza attakkata, ma tkunx skont il-liġi, basta li l-kwistjoni ma tkunx dwar interpretazzjoni ta' liġi, li fuqha l-qorti tkun espressament tat deċiżjoni".

L-artiklu 816 iżid li:

"fir-rikors ġuramentat jew le, l-attur meta r-raġuni hija l-applikazzjoni ħazina tal-liġi... għandu jsemmi l-liġi li kien imissha ġiet applikata".

2. Fil-fehma tar-rikorrent, il-Qorti tal-Appell applikat il-liġi ħazina għaliex *"minflok applikat... il-Kap 69... għażlet li tapplika id-disposizzjonijiet tal-Kodiċi Ċivili"* u jkampi jfisser li *"l-kirja in kwistjoni hija waħda pre-1995 u kwindi hija waħda minn dawk l-hekk imsejja 'kirjiet protetti' li huma appuntu regolati mill-imsemmi Kap 69"*. Zied li l-Qorti tal-Appell minflok applikat id-definizzjoni mogħtija bl-artiklu 2 tal-Kap 69: *"applikat il-Kodiċi Ċivili kif ukoll għal xi raġuni għażlet li tinterpreta l-ftehim ta' lokazzjoni li kien sar bejn il-partijiet"*. Minkejja li l-kirja tkun determinata permezz ta' skrittura ma jfissirx li ma tibqax regolata mill-Kap 69. Di piu` ma kellhiex tinterpreta kuntratt meta l-kliem tiegħu kien ċar. Fl-aħħarnett fuq dan il-punt, ir-rikorrent isostni li l-Qorti tal-Appell iċċitat kawża li ma kinitx applikabbli għax si trattava ta' ftehim li kien jispeċifika x'uzu kellu jsir, u

mhux x'kien ipprojbit.

3. L-intimat wieġeb billi ċita estensivament dottrina u ġurisprudenza li jiddistingwu bejn interpretazzjoni ħażina tal-liġi u applikazzjoni ħażina tal-liġi mingħajr ma mbagħad applika din id-distinzjoni għall-każ preżenti.
4. Kif kien dejjem paċifikament stabbilit kemm mid-dottrina legali kif ukoll mill-ġurisprudenza, l-applikazzjoni ħażina tal-liġi mhix l-istess ħaġa bħall-interpretazzjoni ħażina tagħha. Għal fini tal-Artikolu 811(e) m'huwiex biżżejjed li l-qorti tinterpreta l-liġi b'mod żbaljat. Fi kliem ieħor, jista' jkun hemm biss lok għar-ritrattazzjoni taħt para (e) jekk, fuq dawk il-fatti kif jirriżultaw ippruvati, il-Qorti applikat provvediment tal-liġi flok ieħor li kellu jiġi applikat. Jista' jingħad li biex kawża ta' ritrattazzjoni fuq dan il-motiv tirnexxi, irid jintwera li l-Qorti applikat il-liġi ħażina fis-sentenza tagħha u mhux li applikat il-liġi t-tajba b'mod ħażin¹.

Fis-sentenza **Negte. F.S. Decesare vs Neg. Antonio e Francesco Darmanin**, deciza mill-Qorti tal-Kummerc fit-23 ta' April 1872 (appellata)², intqal:

"e' spediante osservare che per violazione di legge bisogna intendere manifesta violazione, senza confonderla con la interpretazione di legge,....."

"Che quanto concerne l'interpretazione della legge e' quasi superfluo di rilevare, che l'interpretazione delle leggi e' non solo una facolta', ma pure un obbligo per i tribunali".

Din il-Qorti ma jirriżultalhiex li fis-sentenza tad-29 ta' Marzu 2012, applikat il-liġi ħażin. Ibda biex, mhux minnu li l-qorti qieset il-kirja bħala waħda mhix protetta billi applikat għall-kirja l-liġi kif emendata fil-1995. Is-sentenza hi bbażata fuq kambjament tad-destinazzjoni li hu regolat proprju permezz tal-Kap 69. Il-fatt li l-qorti qieset li d-definizzjoni ta' "ħanut" fl-istess liġi ma kinitx l-istess bħal dik li fehemu l-partijiet fl-iskrittura tal-kirja, ma jfissirx b'daqshekk li l-Qorti applikat xi liġi oħra li ma kellhiex tiġi applikata. Dak li għamlet il-qorti kien li kkunsidrat x'kienet l-intenzjoni tal-partijiet meta ffirmaw il-kuntratt ta' lokazzjoni. Tant hu hekk li l-qorti qalet:

"Illi din il-Qorti eżaminat l-imsemmija skrittura iżda minn qari tal-istess tħoss li l-kliem fl-istess skrittura ma jgħidx dan iżda biss li l-istess fond seta' jintuża għal kull tip u generu ta' negożju u dan għandu jittieħed fis-sens u fil-kuntest tal-kontenut tal-iskrittura kollu u ta' kif kien qed jintuża l-istess ħanut dak iż-żmien... u ċjoe' sabiex fih isir in-negożju, b'dan li l-istess ħanut ikollu l-klijentela tiegħu u l-eżempji fl-istess skrittura ta' dak li l-istess intimat kien ipprojbit li jagħmel fl-istess ħanut, konsistenti f'deskrizzjonijiet ta' tipi ta' negożju li minnu l-fond seta' jbiegħ jew inkella post fejn tiżi eżercitata xi forma ta'

¹ LXXVI.ii.196.

² Imhallel Paolo Vella, Volum VI.189.

sengha, bl-eba mod ma timplika jew jista' jingħad li tinkludi l-bdil ta' użu tal-istess fond bħala maħžen, ghaliex f'dan il-każ dan ikun jinvolvi li l-istess fond jinżamm, kif qed infatti jinżamm fil-maġġor parti taż-żmien magħluq, hlief ovvjament għal hin limitat meta jinħarġu u jitqiegħdu oġġetti fl-istess ħanut bhala maħžen jew store”.

Il-qorti bilfors kellha tagħmel dan l-eżercizzju sabiex tiddeċiedi jekk kienx hemm bdil ta' destinazzjoni tal-kirja meta l-inkwilin beda juża l-fond bhala maħžen. Ghalkemm ope legis mahzen hu nkluż fid-definizzjoni li l-liġi tagħti lill-kelma 'ħanut', b'daqshekk ma jfissirx li l-partijiet li ffirmaw il-kuntratt tas-27 ta' Awissu 1991 kellhom l-intenzjoni li l-fond jista' jintuża wkoll bhala maħžen. Biex jiġi determinat jekk seħħx bdil ta' destinazzjoni, kien kruċjali li jiġi determinat jekk skond l-iskrittura ta' lokazzjoni l-inkwilin setax juża l-fond bhala maħžen. Haġa li l-qorti għamlet u f'dan l-eżercizzju ma applikat l-ebda liġi hażina.

5. Skond l-Artikolu 811(I) tal-Kap 12, tista' ssir talba għal ritrattazzjoni:-

"jekk is-sentenza kienet l-effett ta' żball li jidher mill-atti jew mid-dokumenti tal-kawża.

Għall-finijiet ta' dan il-paragrafu, jitqies li hemm dak l-iżball, fil-każ biss li d-deċizzjoni tkun ibbażata fuq is-suppożizzjoni ta' xi fatt li l-verità tiegħu tkun bla ebda dubju eskluża, jew fuq is-suppożizzjoni li ma jeżistix xi fatt, li l-verità tiegħu tkun stabbilita pożittivament, basta li, fil-każ il-wieħed u l-ieħor, il-fatt ma jkunx punt ikkontestat illi jkun gie deċiż bis-sentenza”.

Skond ir-rikorrent: *"Il-Qorti tal-Appell iddeċidiet li bhala stat ta' fatt il-ftehim ta' lokazzjoni kien jistipula li l-fond de quo ma jistax jintuża bhala maħžen. Bir-rispett kollu dan huwa assolutament mhux minnu għax il-ftehim speċifikament jispeċifika (sic) l-użu li ma jistax isir mill-fond imma assolutament bl-ebda mod ma jistipula li l-fond ma sergħax jintuża bhala store. Anzi semmai jistipula li mill-bqija jista' jsir kull tip ta' negozju”.*

L-intimat ukoll fir-rigward ta' din il-parti tal-aggravju wieġeb ġenerikament b'riferenza estensiva ta' dottrina u ġurisprudenza bla m'għamel applikazzjoni tagħhom għall-fatti tal-każ li għandna quddiemna.

Din il-Qorti ma jirriżultaliex li s-sentenza tad-29 ta' Marzu 2012 tikser id-disposizzjoni tal-artiklu 811(I). Kien ikun hekk il-każ li kieku s-sentenza iddikjarat li kien hemm xi klawżola fil-kuntratt li fil-fatt ma kinitx tabilhaqq imniżżla, jew, għall-kuntrarju, li ma kienx hemm klawżola li fil-fatt kienet imniżżla. Li għamlet il-qorti kienet li mill-iskrittura ta' lokazzjoni, eżaminat x'kienet l-intenzjoni tal-partijiet u waslet għal konkluzjoni. F'dan l-eżercizzju ma wassalx għal żball ta' fatt.

F'kull każ għal finijiet tal-Artikolu 811(I), 'il fatt ma jridx ikun kontestat li jkun gie deċiż bis-sentenza. Ir-rikorrent qiegħed jikkontesta l-konkluzjoni

ta' din il-qorti li l-ftehim ma kienx jinkludi l-użu ta' fond bhala maħzen. Gialadarba bejn il-partijiet kien kontestat `il fatt li jirrelata għall-użu li seta' jsir mill-fond³ u dan `il fatt gie deċiż, ma tistax issir ritrattazzjoni tal-kawza a bażi ta' żball ta' fatt.

Għal dawn il-motivi tichad it-talbiet tar-rikorrent bl-ispejjeż kontra tiegħu.

Anthony Ellul.

³ Tant hu hekk li fir-rikors promotur tat-18 ta' Frar 2004, sidien il-kera ppremettew: "*Illi l-intimat mhux qed jagħmel użu mill-fond kif kontemplat fil-kuntratt de quo, u dan minħabba li għal snin sħaħ, iżda żgur għal dawn l-aħħar ħames snin, huwa żamm il-ħanut de quo bl-isem Top Child, magħnuq. Illi milli jidher dan qed jintuża bhala store għall ħwejjeġ li l-intimat ibiegħ minn ħanut iehor jew ħwienet oħra*". Min-naha tiegħu l-intimat qal li l-fond kien beda jużah bhala store ta' ħwejjeġ (fol. 98).